



Fuq il-passi ta' San Pawl fil-bażilika tagħna

DAWRA MA' L-ARTI PAWLINA F'SAN ĠORG

4

Francesco Pio Attard

fpa@sangorg.org



San Pawl fl-arzella ta' l-Assedju ta' l-Imdina


Il-vjaġġ Pawlin tagħna mal-pittura ta' Gian Battista Conti fis-saqaf tal-bażilika ta' San Ġorg ma jiqafx ma' l-aħħar harġa. Ix-xbieha helwa ta' l-Appostlu Missier tagħna nerggħu narawha jekk nohorgu mill-kor u nharsu fl-gholi lejn il-lemin tagħna, f'dik li aħna nafuha bhala l-arzella "ta' l-Erwieħ" (ghax tinsab fil-kappellun fuq l-altar iddedikat lill-Verġni Mqaddsa ta' l-Erwieħ tal-Purgatorju) jew "ta' l-Assedju". Iz-żewġ arzelel tal-kappelluni laterali tal-bażilika jfakkru żewġ grajjiet kbar ta' intercessjoni ta' San Ġorg, li jikkonfermaw il-harsien glorjuż ta' dan il-qaddis fuq il-gzejjer tagħna li sa mill-qedem hatruh patrūn tagħhom. U missirijietna riedu li din l-istorja tal-patrūn ta' gżirithom u ta' belthom, li huma tant kienu mkabbrin biha,

tibqa' dejjem quddiemhom fil-pittura li kkummissjonaw lill-artist Ruman ta' hila kbira.

L-Assedju l-Kbir ta' l-1565 ma kienx l-uniku wiehed fl-istorja tal-gzejjer tagħna. Diġà fi żmien il-hakma Aragoniża l-poplu tagħna kellu jara kif jagħmel biex ihares il-bliet u l-irhula tiegħu mill-attakki tal-furbani. It-Torok, bil-flotta b'saħħitha tagħhom, kienu jsalpaw fil-Mediterran b'heffa ta' l-ghageb u f'kemm ilni ngħidlek kont issibhom wara bieb darek; il-kursari infidili ta' l-Afrika ta' Fuq spiss kienu jorganizzaw xi *razzia* minn tagħhom u jitfgħu lill-gzejjer f'ghaks ikbar minn ta' qabel. Malta tas-seklu hmistax, imrażna mhux f'tit mill-ilgħiem ta' bosta sidien fewdali, bilkemm setgħet tieħu nifs, maħqura kif kienet kemm taħt il-frosta tal-barrani li kien iżomm lil niesha mjassra u kemm mit-theddid ma jaqta' xejn ta' l-ghadu Mislem. U donnha f'tit swiċt ta' frott il *Magna charta libertatis* li s-sultan Alfonsu V ta lill-Maltin fl-20 ta' Ġunju 1428!

Gonsalvo Monroi, l-aħħar sid fewdali ta' Malti, miet fl-10 ta' April 1429, jaħfer fuq is-sodda ta' mewtu d-dejn li l-Maltin kellhom miegħu, bil-patt li 10,000 fjinorin minn dak ir-ghan jingħataw lis-Sultan għad-difiza tal-gzejjer, fosthom ta' l-Imdina, il-belt kapitali li dan kien għadu kemm sejjah "*notabile*". Imma l-ħitan dgħajfa tagħha ma damux ma reġgħu sfaw mhezża mill-attakki għall-gharrieda ta' armata ta' 18,000 Musulman li f'Settembru 1429 ġew mibghuta minn Abu Faris 'Azzuż ta' Tuneż fuq sebghin ġifen, taħt it-tmexxija ta' Kaid Ridwan, biex fi tliet ijiem ifittxu jaħtfu liż-żewġ gzejjer taħt hakmet in-Nofs Qamar, qabel jaħbtu għal Venezja u Genoa.

Il-Maltin sabu ruħhom wahidhom jiddifendu lil arthom u belthom kontra għadu armat sa snien, u li ma kienx għall-qlubija tad-Dejma ta' sitt elef Malti l-ghadu kien isibha bil wisq oħfef biex jidhol u jagħmel herba. Mingħajr l-ghajnu ta' hadd il-Maltin, li ma tantx kienu armati, kemm minħabba n-nixfa ta' l-aħħar sajj u kemm minħabba l-qagħda xejn sabiha ta' l-ekonomija, harsu mill-aħjar li setgħu s-swar ta' l-Imdina, għalkemm qalgħu xebgħa kbira għax hafna mietu u t-Torok kienu laħqu harbtu sew il-kampanja Maltija u ħadu fuq erbat elef f'isiera lejn l-eżilju qabel attakkaw l-Imdina, fejn kien hemm għall-kenn il-popolazzjoni tal-gżira. Leggenda popolari li dahlet sew fil-folklor Malti tgħid li kien f'dan l-assedju li t-Torok, biex jinku lill-Maltin, tefgħulhom minn fuq is-swar biċċiet tal-hobż biex juruhom li kienu sa jirbħulhom bil-hila tagħhom u mhux għax kienu sa jceduhom bil-ġuħ u l-ghatx. Imma l-Maltin riedu juruhom li ma kinux sa jghoddu ruħhom b'mirbuħa, u tefgħulhom lura l-hobż, din id-darba bi gbejna fuq kull hobża! Għal xi storici dan l-assedju kien iżjed qalil minn dak ta' l-1565, fost l-ohrajn għax il-Maltin irnexxielhom iġibu wahidhom ir-rebħa għal arthom, anki jekk ma naqsux il-konsegwenzi qarsa li ġabu fi krizi lill-




L-inkwadru ta' Mattia Preti u l-bottega tiegħu (seklu sbatax), fil-kappella tal-Lunzjata fil-katidral ta' l-Imdina, li juri lil San Pawl rebbieħ fuq il-Mori fil-battalja ta' l-Assedju ta' l-1429.

gżira. Skond il-kronista Gharbi El-Zarkasi l-Mori waqqfu l-attakki tagħhom meta Ridwan kien għoddu ha f'idej il-gżira u garraf is-swar, jġigfieri fit-tielet jum.

X'kienet ir-raġuni tal-waqfien heżrem mill-attakki qatt ma nistgħu nkunu nafu eżatt, għalkemm il-ftehim ta' Ridwan ma' ta' fuqu kien li, jġri x'jġri, wara tliet ijiem l-attakk kellu jieqaf; fil-fatt fix-xefa tax-xellug ta' l-arzella nilmhu hames xwieni Misilma resqin biex jgħabbu. Izda bosta kronisti jattribwixxu l-helsien tal-Maltin minn taht idejn it-Torok lill-interċessjoni tas-Sema. Fil-fatt jinghad li huma u jġigieldu lill-Maltin lejn tmiem l-assedju t-Torok lemhu tittajjar fl-gholi x-xbieha ta' San Pawl, Missier il-Maltin, riekeb fuq żiemel abjad bix-xabla f'idu, qed jġigieled għal uliedu u jharbat lill-għadu. Hi tradizzjoni li t-titular tal-katedral ta' l-Imdina minn dak in-nhar ma baqax ta' l-Assunta waħidha imma żdiedet miegħu – il-lum waħidha t-titular – il-Konverżjoni ta' San Pawl, li b'radd il-hajr għal din l-interċessjoni tiegħu bdiet issir purċissjoni mill-parroċċi Maltin lejn l-Imdina kull sena nhar il-Lunzjata. Li hu żgur hu li fost l-isbah pitturi tal-bottega ta' Mattia Preti (1682) f'dik il-knisja, fil-kappella tal-Lunzjata, hemm kwadru li juri l-harsien ta' San Pawl fuq il-Maltin fl-1429. L-istess tema tispikka fil-koppla tal-knisja parrokkjali ta' San Ġorg ta' Hal Qormi (1938), xogħol l-artist Malti Ġużeppi A. Briffa.

Skond kronisti ohra ma' San Pawl fuq is-swar dak in-nhar dehru wkoll Sant'Agata u San Ġorg, iż-żewġ patrni kbar ta' Malta u Għawdex rispettivament. Din hi t-tema ta' l-arzella ta' fuq il-kwadru ta' l-Erwieħ, li nsibu fil-bażilika ta' San Ġorg. Hawn San Pawl, f'tarf iż-żewġ qaddisin l-ohra, jidher f'ikonografija simili hafna għall-kwadru ta' Preti fil-katedral ta' l-Imdina. Qed nirriferci prinċipalment għal-lisba ċelesti bl-istilel li liebes il-qaddis, b'mantell hamrani li jperper u jithallat ma' l-ilwien tal-bandiera Maltija f'idejn tnejn minn tad-Dejma. Il-qaddis jidher bix-xabla tilma f'idu u hierieg għall-attakk, waqt li l-vleġeg li l-Mori bdew jittgħu lejha jidhru jinxteħtu lura biex jolqtu lil min sparahom. Anki lil San Ġorg narawh riekeb fuq żiemel, bil-lanza f'idu u lest għat-taqbida, waqt li Sant'Agata hi wieqfa aktar fil-bogħod, qalb is-shab li minnu herġin it-tliet qaddisin. Il-moral baxx tal-poplu sab




Ix-xbieha ta' San Ġorg, b'San Pawl fuq il-lomin, fit-tema ta' l-Assedju ta' l-Imdina fil-koppla tal-knisja parrokkjali ta' San Ġorg ta' Hal Qormi, xogħol tas-seklu ghoxrin ta' Ġużeppi A. Briffa.

hegga għdida f'din l-interċessjoni, għax id-dehra tagħhom fuq is-swar ta' l-Imdina bezzgħet lill-għadu, u għalhekk hawn il-Maltin jidhru qed iwaddbu kull xorta ta' materjal fuq it-Torok li qed jirtiraw imwerwra.

Sintendi hemm għexieren ta' dettalji ohra li wiehed jista' jispjega minn din l-arzella, fosthom l-ilbies, l-armaturi u


jissokta f'pagna 8, isfel





jaqbad minn paġna 5

l-munizzjon ta' l-epoka, kif ukoll persunaġġi storiċi minn dan l-assedju li fil-fatt nikkonfermawhom mis-simboli li jxiddu, bhall-kaptan tal-virga Antonio Inguanez, il-gurat Mariano Falca, l-ambaxxatur Francesco Gatto u l-eżekutor tat-testament ta' Monroi, il-patri Franġiskan Enrico di Blasi. L-artist hu attent ħafna għall-preċiżjoni u l-kronoloġija storika, kif ukoll għad-dettalji mżewġa mit-tradizzjoni Maltija, waqt li johloq bilanċ helu bejn id-drama tal-grajja u l-kalma ispirata mill-harsien tal-qaddisin protetturi. Żgur, imma, li l-ikonografija Pawlina ta' din l-arzella tagħmilha unika f'Għawdex u interessanti għall-istudju tagħna.



L-arzella, li fiha kważi tmenin figura, inkixfet f'Lulju 1956 għall-festa ta' San Gorg; fuq kantun li hemm impitter fiha tinsab skrizzjoni li tfakkar iż-żjara tal-Gvernatur ta' Malta Sir Robert Laycock fuq l-armar f'Gunju ta' qabel, meta x-xogħol fuqha kien kważi lest. Swiet £1,000, li thallsu mill-poplu. Tahtha naqraw il-kitba "*1429 Melitae exercitus ductor*", b'islienna "Mexxej ta' l-armata ta' Malta", sintendi b'riferenza għal San Gorg. Mhux l-istoriċi kollha jaqblu fuq id-data ta' meta seħħ l-assedju. Cornelio à Lapide u Roccho Pirro jsemmu l-1470, waqt li kemm A. Mifsud u R. Valentini fost ohrajn iqisu (it-23 sas-26 ta' Settembru ta') l-1429 bhala d-data t-tajba.

Fil-poema drammatika tiegħu *Il-fidwa tal-bdiewa*, ippubblikata l-ewwel darba fl-1936, il-kittieb u studjuż Għawdexi Ninu Cremona kiteb hekk fuq din il-grajja:

“Għaliex l-għedewwa,
bin-nar u l-hadid kien għoddom waqqgħu
is-swar tal-belt x'hin dehret thegġeg fuqhom
dija ta' nar li qasmet bwieb is-sema.
U d'her fuq žiemel abjad liebes l-aħmar
il-qaddis Pawlu tagħna mar-rebbiehi
Gorg, u bis-sejf it-tnejn tal-fidda jberrqu,
iriegħdu deħru sakemm kollha mbażżgħa
l-għedewwa nxehtu fl-art, ixxerrdu, ħarbu,
bix-xwieni tagħhom”.